


Şygyrdaky uşkym

Category: Goşgular, Kitapcy
написано kitapcy | 26 январа, 2025
Şygyrdaky uşkym ŞYGYRDAKY UŞKYM



Her gün düýşlerime girýän nätanyş,
Kim seniň özeniň, mekanyň nirde.
Syrly bakýslaryň ýumagyn çözmän,
Alasarmyk bolup oýanýan irden.

Keşbiň görmek üçin uka gitmeli,
Göresim gelse-de ýumulmaz gözlem.
Onsaň, ýorgut isläp soragly beýniň,
Esasy bölümde nätanys gözleg.

Doly ýadymda däl, ýöne gözleriň,
Päklik çeşmesi deý örän durudy.
Edil, sekunt ýaly armaz ýüregim,
Gaýta ýaşamaga bir salym durdy.
Ýylgyraňda ruhum ornaşdy tene,
Mähriň bedenime çäýlydy gitdi.
Nepesim ugruna çözlenen saçlaň,
Buýra ykbalyma ýaýlydy gitdi.

Her gün düýşlerime girýär şol pursat,
Ýok, bu düýş däl, salgym däl ýa dynç alyş.
Bu başga ýagdaý bu, başga basgançak,
Haýsy älem melegi sen nätanys?!

Ne zat diýýäň ne söz berýäň gürläre,
Diňe ýeke salym görünip gidýäň.
Soragyň çözmüni özüme goýup,
Süýji hyýal berip gözümden ýitýäň.

Bedenim şal açyp, ruhum çyrpynýar,
Ýene şol tapmaça ýene şol sowal.
Heý, ýöne ejizläp, ýüz öwrüp bolmaz,
Ýeke umyt bilen gözlege dowam.

Nirelerde ýörsüň, nirelerde sen,
Ýa girdiňmi özge ykbal akmyna.
Sen geljekmi ýa-da soňy boş hyýal,
Sygdyrybam bilemok hiç aklyma.

Däli ýel deý ygyp ýörün aýlanyp,
Al ömrümi, ýel ykbalym saklat-da.
Gözlegiňde gözlem uka imrikjek,
Gutar meni, galmaýyn gel gaflatda...
Aýan boldy dünýe, soryldy perde,

Geçip gitdiň ýumurylan şalygym.
Golunda perzendi kakasy başga,
Emma, başyndaky sary ýaglygyň
meniň sowgadymdy ömürüm ýaly,
Saňa bagş edilen zatlaryň biri.
Ykbalymdan çykypdyň-a ýogalyp
-Diýipdiň-ä: –Gidemden soň öldi diý!
Indem düýşlerimde ýene sen diri.

Ruhymy gynap gelmegin, haýyş,
Düýş bolsa-da seredere ýüzüm ýok.
Men günäkär bende a sen ýazykly,
Düzedere heý jadyly sözüm ýok.

Öňem dünýäň ýüki ýetk egnimde,
Men ikilenç göterýäriň tabydyň.
Biz bu dünýe bile bolup bilmeris,
Tutup goýberilen tylla balygym.

Geçilen dolanmaz, janyňy ýakma,
Ýaşarsyň sen hakydamyň töründe.
Ol polýar gijeler dolanyp gelmez,
Arzuwlarym rahat ýatsyn göründe.

Öň bizler mertlerçe dymdykmy?!
Indem
Boýnalaly, gözýaşlaram diňýär-ä.
Şu dünýede bile bolup bilmedik.
Bolup bilmez ol indiki dünýäde.

Ýaşap bilmedik biz ýagdaý döredip,
Goý, yaşaberäli ýagdaýa görä.
Başlanan gutarýar, aýnal hakykat,
Diňe ýatlamasy galýandyr güwä.

Çagalaň bagtyna guwanyp ýaşa,
Perzentlerňe öwret bizde ýok dogmy.
Bir haýyşym, şaňlamasyn gulagym,
“Ahmet” diýip çagyrmagyn ogluňy.

Maňa parhsyz eken diýip gyýylma,
Dünýede däl, gursagymda bakylyk
Ýaşarsyň sen, sebäp ýazan setirlem,
Yşgy dünýäň taryhyna çakylyk.

Ol ýerde ölüm ýok, ýaşars müdümi,
Aýrallyk gussa ýok bagryňy ezyän.
Haýran galaýmaly bagtly bolarys,
Bizi mydam bile saklar poeziýam.

Ahmet ARAZOW. Goşgular